

Şəhadətindən 54 gün sonra torpağa tapşırıldı. // Azərbaycan : - 2024. - 20 oktyabr. - № 231. - S. 10.

Vətən uğrunda canlarını qurban verənlərə ən böyük ehtiram onların unudulmamaları, daim xatırlanmaları, şücaətlərinin təbliğ olunaraq gənc nəsillərə çatdırılmasıdır. Haqq savaşımızın dördüncü ildönümündə Suraxanı rayonunda yerləşən Şəhidlər xiyabanında da bir izdiham vardı.

Xətai rayon ictimaiyyətinin nümayəndələri, icra hakimiyyətinin əməkdaşları, qazilər və şəhid ailələrinin üzvləri, Müdafiə Sənayesi Nazirliyi Elmi-Tədqiqat İnstitutunun, 5 sayılı Peşə Təhsili Mərkəzinin kollektivləri, şəhidin doğmaları, dostları, cəbhə yoldaşları igid döyüşçü Vüsal Tofiq oğlu Rzayevin əziz xatirəsini anmaq üçün onun müqəddəs məzarının başına toplaşmışdılar. Rayon icra hakimiyyətinin başçısı Rafiq Quliyev, Milli Məclisin deputatı Vüqar Rəhimzadə və digər çıxış edənlər ərazi bütövlüyümüzün və dövlət suverenliyimizin bərpa olunmasında Azərbaycan gənclərinin rolundan, Qarabağda, Şərqi Zəngəzurda həyata keçirilən tikinti-quruculuq işlərindən söhbət açdılar, şəhid Vüsalın şərəfli ömür və döyüş yoluna nəzər saldılar. Şəhidin atası Tofiq Rzayev övladının və digər şəhidlərin Vətən qarşısındakı xidmətlərini yüksək qiymətləndirən dövlətə, xalqa, şəxsən Prezident İlham Əliyevə minnətdarlığını bildirdi.

Xatırladaq ki, Vüsal Rzayev 1996-cı il aprelin 14-də Şabran rayonunda dünyaya göz açıb. Sonradan Rzayevlər ailəsi paytaxta köçüb. Vüsal 2003-cü ildə 5 nömrəli liseydə ibtidai təhsilə başlayıb. Orta məktəb illərində dərsləri ilə yanaşı, idmana da maraq göstərüb, güləşlə məşğul olub. 2015-ci ildə Bakı Peşə Liseyini bitirib. Bundan sonra həqiqi hərbi xidmətə çağırılıb. Təlimdə çevikliyinə, fiziki göstəricilərinə görə fərqlənib, baş atıcı vəzifəsində peşəkarlığı, nizam-intizamı ilə seçilib, verilən tapşırıqları vaxtında, dəqiq yerinə yetirib. Ən yüksək mövqe sayılan Koroğlu postunda erməni kəşfiyyatçıların yaxalanıb zərərsizləşdirilməsi məhz onun ayıq-sayıqlığı sayəsində baş tutub. Fəal döyüş qabiliyyətinə görə komandanlığın təşəkkürnamələri və fəxri fərmanı ilə təltiflənib. 2017-ci ilin yanvarına qədərki həmin ilyarımılıq zaman kəsiyi, xüsusən də müzəffər Aprel döyüşlərində iştirakı Vətənə məhəbbət, düşməyə nifrət hissləri daşıyan Vüsalın dünyagörüşündə yeni səhifə açıb, Lələtəpə, Cocuq Mərcanlı və digər strateji məkanların azadlığı sevincini yaşayıb, son və qəti hücumla daha da artan inamla həqiqi hərbi xidmətini Murovda başa vurub.

Vüsal 2020-ci ilin sentyabrında Vətən müharibəsinə könüllü qatılaraq, Füzulinin Kürdmahmudlu kəndində rəşadət göstərüb, bir neçə yaşayış məntəqəsini düşmən caynağından xilas edib. Oktyabrın 1-2-də Seyidəhmədli, Alxanlı, Qaraxanbəyli kəndləri istiqamətində qəhrəmanlıqla döyüşüb. Aşağı Seyidəhmədliyəki Betonluq deyilən ərazidə erməni postunun üzərinə hücum zamanı şəhidlik məqamına yüksəlib. Dekabrın 10-da - şəhadətindən 54 gün sonra müqəddəs nəşi tapılaraq dəfn olunub.

Vüsal Rzayevin Vətən qarşısındakı xidmətləri dövlətimiz tərəfindən də layiqincə qiymətləndirilib. O, ərazi bütövlüyümüzün təmini uğrunda döyüş əməliyyatlarında iştirakı və hərbi hissə qarşısında qoyulmuş tapşırıqların icrası zamanı vəzifə borcunu şərəflə yerinə yetirdiyinə görə "Vətən uğrunda" və "Füzulinin azad olunmasına görə" medalları ilə təltiflənib.

Vüsalın və digər şəhidlərimizin ən böyük mükafatı isə təbii ki, canları, qanları bahasına düşmən tapdağından qurtulan, azad nəfəs alan, ölkə rəhbərinin qayğısı ilə dirçəldilən, yenidən qurulan Vətən torpaqlarıdır.